

24 ta' Jannar, 1997

Imhallfin:-

S.T.O. Joseph Said Pullicino B.A. (Hons.), LL.D. - President
Onor. Joseph A. Filletti B.A., LL.D., A.R.(Hist.)S.
Onor. Albert Manchè LL.D.

Carmelo Busuttil

*versus*Mary Gauci *et*

Ritrattazzjoni minhabba Illegittimità, Applikazzjoni Hazina tal-Liġi, Disposizzjonijiet Kontra Xulxin - Sejbien ta' Dokument Deċiżiv u Żball Manifest

Fis-smigh mill-gdid ta' kawza jinhtiegu zewg stadji: l-ewwel li titnehha u tithassar is-sentenza ta' qabel (in rescindente); wara, li jsir is-smigh mill-gdid (in rescissorio).

L-artikolu 811 (c) jippermetti ritrattazzjoni f'kaz ta' illegittimità ta' xi wahda mill-partijiet. Din l-eċċezzjoni - marbuta ma' l-inkapaċità li wiehed jagixxi fis-sens strettament guridiku - hi għal kollox differenti minn dik li whud mill-partijiet mhumieq il-legittimi kontraditturi tar-ritrattant jew li whud mill-atturi ma kellhomx interess guridiku li jintavolaw l-azzjoni.

Hu ormai paċifiku biex il-Qorti tiddeċidi jekk ikunx hemm jew le applikazzjoni hazina tal-liġi għal fini ta' ritrattazzjoni ma għandhomx jergghu jigu ezaminati u valutati l-fatti tal-kawza u ma jistghux dawn jergghu jigu interpretati. Hemm applikazzjoni hazina tal-liġi fit-termini ta' l-artikolu 811 (e) mhux meta jkun

hemm interpretazzjoni hazina tal-ligi applikabbli għall-fatti imma biss meta ma tkunx giet applikata l-ligi gusta għal dawk il-fatti.

Is-subinciz 811 (i) jippermetti smigh mill-gdid fil-kaz fejn "fis-sentenza ikun hemm disposizzjonijiet kontra xulxin". Din il-kontradizzjoni trid tirrizulta però fid-dispositiv tas-sentenza u mhux fil-konsiderazzjonijiet, anke jekk dawn ta' l-ahhar jisighu jkun rilevanti biex jifgħu dawl u jidentifikaw tali kontradizzjoni.

L-artikolu 811 (k) jagħti lok għal smigh gdid jekk wara s-sentenza "ikun instab dokument deċiziv li l-parti li ggibu ma kinitx taf bih, inkella li bil-mezzi li tagħti l-ligi ma setghetx iggibu qabel dik is-sentenza". Għalhekk mhux bizzegjed li r-ritrattant jipprova li kien fl-impossibilità li jipproduci d-dokument; irid ukoll jissodisfa lill-Qorti li hu kien ipprova jakkwistah bil-mezzi kollha għad-disposizzjoni tiegħu.

Fl-ahharnett l-artikolu 811 (l) jipprovdi għal ritrattazzjoni f'kaz li s-sentenza kienet effett ta' zball li jidher mill-atti. Però dan l-izball "jehtieg li jkun manifest u li jkun iddetermina d-deċizjoni i.e. li s-sentenza vvizzjata b'dak l-izball ma tistax tigi sanata minn xi ragunamenti oħra indipendenti minn dik zbaljata" skond il-gurisprudenza.

Il-Qorti:-

Din hi petizzjoni għar-ritrattazzjoni ta' kawża deċiziva u li għaddiet in gudiċat b'sentenza ta' din il-Qorti ta' l-4 ta' Awissu, 1992. Ir-ritrattant Carmelo Busuttil - konvenut appellat - hekk ippremetta fil-petizzjoni tiegħu:

"B'ċitazzjoni pprezentata fit-13 ta' Marzu, 1990, quddiem il-Qorti tal-Kummerċ, l-atturi premissi d-dikjarazzjonijiet neċessarji u mogħtija l-provvedimenti opportuni, ppremettew li huma proprjetarji ta' l-arja sovrastanti fuq l-appartamenti

maghrufa bhala Melita Flats, numru 137, Triq it-Torri, tas-Sliema u oġoè l-arja li tinsab fuq l-appartament numru 6 fl-imsemmi blokk ta' appartamenti, li t-titolu tagħhom għall-komunjoni tal-proprjetà ta' dina l-arja jirriżulta mill-att ta' deċiżjoni fl-atti tan-Nutar Dottor Victor Bisazza tad-19 ta' Marzu, 1976, minn fejn jidher li l-istess arja ma gietx diviża bejniethom u għalhekk baqgħet komuni tal-proprjetarji kollha; li l-konvenut xtara l-arja li llum tinsab okkupata mill-appartamenti numru 5 u 6 u bena l-istess arja li llum tinsab okkupata mill-appartamenti fuq imsemmija numru 5 u 6, Melita Flats, numru 137, Triq it-Torri, tas-Sliema; li l-konvenut beda jibni fuq l-arja sovrastanti l-appartament numru sitta (6) f'dan il-blokk ta' flats billi ppretenda li din tappartjeni lilu biss ad esklużjoni ta' l-atturi; li dan il-bini qed isir mingħajr il-permess u l-kunsens ta' l-istess atturi;

L-atturi talbu li dik l-Onorabbli Qorti (1) tiddikjara l-arja sovrastanti l-appartament numru sitta f'dan il-blokk ta' flats maghrufa bhala Melita Flats, numru 13, Triq it-Torri, tas-Sliema, proprjetà ta' l-atturi; (2) tikkundanna għalhekk lill-konvenut inehhi fi żmien qasir u perentorju li jiġi lilu prefiss ix-xogħol kollu li huwa għamel f'din l-arja; (3) tawtorizza lil-atturi sabiex fin-nuqqas jagħmlu x-xogħol huma għas-spejjeż tal-konvenut taht id-direzzjoni ta' perit nominat minn dik il-Qorti għal dan l-iskop - Bl-ispejjeż, inkluzi dawk tal-Mandat ta' Inibizzjoni tat-8 ta' Marzu, 1990 u bl-ingunzjoni tal-konvenut għas-subizzjoni”;

“Il-konvenut eċċepixxa li (1) it-talbiet attriċi huma infondati fil-fatt u fid-dritt, stante li l-atturi m'għandhom l-ebda kwota jew sehem mill-arja sovrastanti l-appartament numru sitta (6) fil-korp ta' appartamenti msemmija, kif sejjer jiġi ppruvat ahjar waqt it-trattazzjoni; (2) meta l-eċċipjenti kiseb il-beni tiegħu mingħand uhud mill-atturi, dan kien kiseb ukoll illimitatament u esklussivament l-arja li tirriżulta mill-imsemmi

appartament numru sitta (6) u (3) salvi eċċezzjonijiet oħra”;

“B’sentenza mogħtija fit-3 ta’ Settembru, 1990, il-Qorti tal-Kummerċ qatgħet u ddeċidiet il-kawża billi, għar-raġunijiet hemm premissi, ċaħdet it-talbiet ta’ l-atturi, bl-ispejjeż kontra tagħhom”;

L-atturi appellaw minn dik is-sentenza u talbu r-revoka tagħha. Talbu li jiġu milqugħa t-talbiet tagħhom bl-ispejjeż taż-żewġ istanzi kontra l-konvenut;

“Din il-Qorti, b’sentenza mogħtija fl-4 ta’ Awissu, 1992, iddisponiet mill-appell ta’ l-atturi billi fid-dawl tal-konsiderazzjonijiet hemm magħmula, billi: (a) ċaħditu kwantu magħmul mill-atturi Amalia mart Achille Soler, Mary mart Joseph Gauci, Agnes mart Charles Grech u mir-rispettivi żwiegħom ċjoè Achille Soler, Joseph Gauci u Charles Grech bħala amministraturi tal-komunjoni ta’ l-akkwisti eżistenti bejniethom u r-rispettivi nisa tagħhom u b’hekk ikkonfermat is-sentenza appellata u (b) laqgħetu kwantu magħmul mill-atturi l-oħrajn Maria Theresa mart Dottor Thomas Demajo, l-istess Dottor Thomas Demajo bħala amministratur tal-komunjoni, Mark Zammit, Dorothy mart l-Avukat Dottor Richard Galea Debono, l-istess Dottor Galea Debono bħala amministratur tal-komunjoni, Anna xebba Zammit, l-Avukat Marcel Zammit, Dr. Anthony Zammit u Robert Zammit, fir-rigward tat-tliet talbiet tagħhom u ppreffigġiet terminu ta’ tliet (3) xhur li fih il-konvenut jiddemolixxi dak li bena illegalment - u nnominat lill-Perit Michael Angelo Refalo biex jissorvelja tali demolizzjoni u (ċ) bl-ispejjeż kemm tal-Prim’Istanza u kif ukoll ta’ l-appell jiġu sopportati mill-istess atturi u għar-rigward ta’ l-atturi li l-appell tagħhom ġie milqugh, kwantu għal terz minnhom u kwantu għal żewġ terzi relattivi għall-konvenut”;

Wara li elenka l-vari kapi li fil-fehma tieghu jintitolawh għall-smigh mill-ġdid tal-kawża l-appellat konvenut talab:

“Li s-sentenza appellata fl-ismijiet *Maria Gauci et vs Carmelo Busuttil* mogħtija mill-Qorti ta' l-Appell fl-4 ta' Awissu, 1992 tiġi mhassra a tenur ta' l-artikolu 811 (c) (e) (j) (k) u (l) tal-Kodiċi ta' Organizzazzjoni u Proċedura Ċivili ta' Malta u li għar-raġunijiet fuq imsemmija tiġi ordnata r-ritrattazzjoni ta' l-istess kawża skond il-liġi. Bl-ispejjeż” (Is-sottlinejar hu ta' din il-Qorti);

L-appellanti ritrattati fir-risposta tagħhom qajmu diversi oġġezzjonijiet ta' natura proċedurali li fil-fehma tagħhom, b'mod partikolari l-aħħar tnejn, jimportaw in-nullità tal-proċeduri. Oġġezzjonijiet li fil-verità huma ta' faċli spedizzjoni u għandhom jiġu sommarjament trattati fl-ordni li tqajmu;

Omissis;

In linea preliminari ukoll ir-ritrattati jeċepixxu “in-nullità ta' l-istess ritrattazzjoni billi ma hemmx mitluba t-thassir u r-reviżjoni tas-sentenza ritrattanda separatament kif trid il-liġi”. Din l-eċċezzjoni setgħa jkollha sustanza jekk il-petizzjoni ma kinitx tissodisfa r-rekwiżit ta' l-artikolu 811 tal-Kap. 12 li jistipula li kawża deċiża b'sentenza fi grad ta' appell tista' fuq talba ta' xi parti interessata tiġi ritrattata wara “li qabel xejn tiġi mhassra dik is-sentenza”. Dan l-inċiż dejjem gie rigorozament interpretat illi fil-proċedura tas-smigh mill-ġdid tal-kawża jinhtiegu żewġ stadji. L-ewwel li titnehha u tithassar is-sentenza ta' qabel (*in rescindente*); wara, li jsir is-smigh mill-ġdid (*in rescissorio*). F'materja ta' ritrattazzjoni, it-talba għar-revoka tas-sentenza impunjata hija assolutament neċessarja u għalhekk l-iskrittura li biha tintalab ir-ritrattazzjoni imma li ma jkunx fiha ukoll it-talba biex tiġi revokata s-sentenza impunjata hija nulla.

Fuq dan il-ġurisprudenza hi kostanti u konkordi (ara fost oħrajn Vol. XXIX, pt. II, p. 281, Vol. XXXIII, pt. I, p. 754, Vol. XXI, pt. II, p. 117, *Salvatore Spiteri vs Onorevoli Prim Ministru* deċiża mill-appell fl-4 ta' Ġunju, 1979 u oħrajn aktar riċenti). Din il-ġurisprudenza infatti mhijiex biss interpretazzjoni ġusta ta' l-artikolu 811 imma ukoll konsegwenza naturali u neċessarja tas-subinċiż 2 ta' l-artikolu 820 li jesigi illi "fuq talba għar-ritrattazzjoni għandha dejjem tinghata sentenza separata". Hu ovvju u inkonċepibbli li l-Qorti ma tistax tagħti sentenza sakemm ma jkunx hemm talba *ad hoc*;

Mill-banda l-oħra minn ezami ta' l-aħhar paragrafu tal-petizzjoni għar-ritrattazzjoni fuq appożitament riportat ma jidhirx li jista' jkun hemm wisq dubbju illi r-ritrattand qed jitlob kemm it-tħassir tas-sentenza impunjata kif ukoll li tiġi ordnata r-ritrattazzjoni ta' l-istess kawża li fiha inghatat dik is-sentenza. Iż-żewġ talbiet - anke jekk kontenuti f'paragrafu uniku - huma faċilment identifikati u identifikabbli b'mod li hu pjenament sodisfatt r-rekwiżit ta' l-artikolu 811 u jippermettu li l-Qorti tinvesti kemm l-istadju *in rescensorio* kif ukoll dak *in rescindente*. Imkien fil-liġi ma hemm dispost illi ż-żewġ talbiet kellhom isiru "separatament" fis-sens li jkunu kontenuti f'talbiet f'paragrafi distinti, numerati jew b'xi mod iehor preċiżati. Li hu mportanti hu li t-talba għar-revoka ssir b'mod ċar u speċifiku li tkun tesigi sentenza mill-Qorti. Dan ir-rekwiżit, it-talba tar-ritrattand kif dedotta, tissodisfah pjenament. L-eċċezzjoni qed tiġi għalhekk miċhuda;

In linea prelimitari ukoll ir-ritrattandi eċċepew in-nullità ta' l-istess ritrattazzjoni billi l-okkju ta' ritrattazzjoni jinsab imniżżel hazin u għandu jiġi invertit. Din l-eċċezzjoni hi ukoll teknikament korretta anke jekk bl-ebda mod ma timporta n-nullità tal-proċeduri. L-okkju tal-kawża hu wiehed mill-elementi prinċipali kif tiġi identifikata l-istess kawża u l-atti tagħha. Għandu allura jibqa' dejjem u konstantement l-istess u

ghandu dejjem juri l-atturi li qed jiproċedu kontra l-konvenuti li qeghdin jiddefendu. Dana aktar bi prattika u għal pratticità milli b'ligi jew b'xi disposizzjoni espressa. F'kull każ il-Qorti fi grad ta' appell tista' tordna jew tippermetti f'kull zmien sas-sentenza li jissewwa kull żball fir-rikors (li illum issostitwixxa l-petizzjoni) anke "fl-isem tal-partijiet jew fil-kwalità li fiha huma jidhru". U jekk il-Qorti tista' tikkoreġi l-isem tal-parti *multo magis* tista' tikkorreġi l-ordni kif jidher l-isem fl-okkju. Ordni li fl-aħħar mill-aħħar ma jidhirx li hu stabbilit statutorjament. Ukoll bl-applikazzjoni tas-subinċiż 2 ta' l-artikolu 175 il-Qorti qiegħda allura tordna li ssir din il-korrezzjoni fir-rikors promotur tar-ritrattazzjoni billi jigi nvertit l-okkju biex ikun jaqbel ma' dak tal-kawża li tagħha qed tintalab ir-ritrattazzjoni;

Il-Qorti tghaddi issa biex teżamina l-aggravji tar-ritrattand li skond huwa jintitolawh għal smigh mill-ġdid tal-kawża. Dana fl-istadju *in rescindente*. Sejra teżamina l-aggravji wieħed wara l-iehor fl-ordni li nġhataw billi wara li tirregistra l-ilment ta' ritrattand tagħmel il-konsiderazzjonijiet tagħha fuq. L-ilmenti huma bbażati fuq is-subinċiżi (c), (e), (j), (k) u (l) ta' l-artikolu 811 tal-Kap. 12;

Ir-ritrattand jinsisti illi hemm lok għal smigh mill-ġdid fuq dan is-subinċiż għaliex:

"uħud mill-atturi u ċjoè l-atturi Mark, Dorothy Galea Debono, Dottor Marcel, Anna xebba, Dottor Anthony u Robert, ahwa Zammit, oltre għall-atturi li l-appell tagħhom kien ġie miċhud ma kinux il-persuni legittimi biex jistitwixxu l-proċeduri kontra tiegħu, billi dawn kienu iddisponew minn kull jedd lilhom spettanti mill-imsemmi korp ta' appartamenti ferm qabel ma ġiet istitwita l-kawża kontra tiegħu";

Is-subincíz (ċ) ta' l-artikolu 811 jippermetti illi tista' tigi milqugħa talba għar-ritrattazzjoni "jekk wahda mill-partijiet ma tkunx persuna legittima kemm-il darba ma tkunx giet mogħtija u deċiża l-eċċezzjoni ta' l-illegittimità". L-artikolu 780 jipprovdi li l-eċċezzjoni dwar il-legittimità ta' l-attur jew tal-konvenut tista' tingħata meta l-wieħed jew l-iehor "huma inkapaċi skond il-ligi biex joqgħod f'kawża inkella biex iħarrek jew jigi mħarrek fl-isem u fl-interess ta' haddiehor mingħajr ma jkun awtorizzat skond il-ligi għaldaqshekk". L-artikolu 781 jiddefinixxi min mhux kapaċi biex joqgħod f'kawża bhala attur jew konvenut u dana huwa l-minuri, hliet fil-persuna tal-ġenitur li jeżerċita l-patria potestà jew tutur jew kuratur tiegħu u l-persuni furjużi jew mohħhom marid u kull persuna oħra li ma jkollhiex l-eżerċizzju jew l-amministrazzjoni libera tal-jeddijiet li fuqhom tkun il-kawża, hliet fil-persuna ta' dak li skond il-ligi jkollu f'idejh dik l-amministrazzjoni jew ta' kuratur *ad litem*. L-eċċezzjoni ta' illegittimità ta' l-attur hi allura marbuta ma' l-inkapaċità tiegħu li jaġixxi fis-sens strettament ġuridiku u hi eċċezzjoni għal kollox differenti minn dik mogħtija mir-ritrattand f'dan l-istadju, illi uhud mill-atturi mhumiex il-legittimi kontraditturi tiegħu f'din il-kawża jew li uhud mill-atturi ma kellhomx interess ġuridiku li jintavolaw l-azzjoni. Dana billi kif minnu allegat huma kienu iddisponew il-proprjetà tagħhom favur terzi. Issa filwaqt li hu veru u minnu illi "*la eccezione di illegittimità di persona puo essere data in qualunque stadio del procedimento*" u "*essa è di tale natura di rendere nulli tutti gli atti giudiziari ... puo essere data in seconda istanza e sarà attesa, quantunque la sentenza di prima istanza sia sostanzialmente giusta e dà adito alla ritrattazione*" (Vol. XXI, pt. I, p. 388) mhux l-istess jista' jingħad għall-eċċezzjoni ta' nuqqas ta' interess ġuridiku jew li parti ma kinitx il-legittimu kontradittur;

Omissis;

Dan l-aggravju qed jigi ghalhekk miċhud;

Ir-ritrattand isostni ukoll li ghandu dritt ghal smigh xieraq taht dan is-subinciz ghalieħ:

“Is-sentenza msemmija applikat il-ligi hażin: il-kuntratt ta’ diviżjoni in kwistjoni, li skond l-artikolu 992 (1) tal-Kodiċi Ċivili, ghandu s-saħħa ta’ ligi ghal dawk li jkunu ghamluħ, kien jghid b’mod ċar, b’riferenza ghad-deskrizzjoni tal-blokk mertu tal-każ, li l-beni li kien qieghed jigi diviż kien “il-korp ta’ erba’ appartamenti li jismu “Melita Flats” li qieghed numru mija u sebgha u tletin (137), Triq it-Torri, tas-Sliema, bl-arja rispettiva tieghu, soġġett ghaċ-ċens annwu u perpetwu ta’ mija u hamsin lira Maltija (Lm150)”. Ma saret l-ebda kwalifika dwar il-qies ta’ l-arja kompriza. Skond l-artikolu 1002 tal-Kodiċi Ċivili, meta l-kliem ta’ konvenzjoni huwa ċar, m’hemmx lok ghal interpretazzjoni. Din il-Qorti, ghalhekk, meta għaddiet biex tinterpreta x’seta’ kellu f’moħħu n-Nutar biex tifhem is-sens ta’ dak li kiteb, bir-rispett kollu, kisret id-disposizzjonijiet ta’ dan l-aħħar imsemmi artikolu tal-ligi”;

F’dan is-subinciz jitqies li kien hemm applikazzjoni hażina tal-ligi fil-każ biss li d-deċiżjoni - meta l-fatt kien tassew kif stabbilit fis-sentenza attakkata - ma tkunx skond il-ligi basta il-kwistjoni ma tkunx dwar interpretazzjoni ta’ ligi li fuqha l-Qorti tkun espressament tat deċiżjoni;

Hu ormai paċifiku illi biex il-Qorti tiddeċidi jekk ikunx hemm jew le applikazzjoni hażina tal-ligi ghal fini ta’ ritrattazzjoni ma għandhomx jerġghu jigu ezaminati u valutati l-fatti tal-kawża u ma jistghux dawn jerġghu jkunu nterpretati:

“Per vedere se vi sia male applicazione di legge deve prendersi per unica base il fatto come stabilito della Corte

nelle sentenza impuniata" (Vol. XXVII, pt. 1, p. 433);

Hemm applikazzjoni hazina tal-ligi fit-termini ta' dan is-subinċiż mhux meta jkun hemm interpretazzjoni hazina tal-ligi applikabbli għall-fatti imma biss meta ma tkunx giet applikata l-ligi ġusta għal dawk il-fatti;

"L-ipotesi ta' applikazzjoni hazina tal-ligi tikkonkreta ruhha meta jkun hemm vjolazzjoni manifesta tal-ligi, espressa u ċara, u mhux sugġetta għal interpretazzjoni, razzjonċinji jew argumenti" (Vol. XLII, pt. 1, p. 227, Vol. VII, pt. 526, ara ukoll sentenzi oħra riċenti bħal *Dorothy Xuereb vs George Xuereb* deċiża minn din il-Qorti fl-20 ta' Jannar, 1992 u *Micallef vs Pavia* deċiża ukoll minn din il-Qorti fit-8 ta' Novembru, 1993);

Issa hu ovvju mis-sottomissjoni tar-ritrattand illi hu qiegħed jilmenta mill-interpretazzjoni li din il-Qorti tat lid-diċitura tal-kuntratt tad-diviżjoni fir-rigward ta' l-arja kontestata. Ir-ritrattand jissottometti illi dak li għalih kien ċar u ma jirrikjedi u anzi ma jippermettix skond il-ligi interpretazzjoni, ma kienx hekk ċar għal din il-Qorti tant li għamlet - dejjem skond ir-ritrattand - eżerċizzju ta' interpretazzjoni tal-volontà tal-kontraenti. Eżerċizzju li skond hu kien jikser id-disposizzjonijiet ta' l-artikolu 1002 tal-Kodiċi Ċivili li jimponi r-regola illi meta l-kliem tal-konvenzjoni "huwa ċar ma hemmx lok għall-interpretazzjoni". Fi kliem iehor ir-ritrattand qiegħed jilmenta illi din il-Qorti applikat ir-regoli ta' l-interpretazzjoni tal-kuntratti kif enunċjati fil-ligi hazin. Mhux li ma applikathomx jew li kien messha applikat xi ligi oħra li kienet applikabbli. Anzi minn qari tas-sentenza impunjata hu aktar minn ovvju li din il-Qorti għamlet analiżi dettaljata tal-kuntratt ta' diviżjoni u applikat għalih proprju ir-regoli kollha indikati mir-ritrattand u kien wara dan li hi waslet għall-konvinciment li kien il-kaz li tinterspreta d-

disposizzjonijiet tiegħu bil-mod kif effettivament interpretathom;

Dan l-aggravju hu għalhekk insostenibbli fil-ligi;

Ir-ritrattand jadduċi ukoll motiv għal smigh mill-gdid a bazi tas-subinċiż (i) ta' l-artikolu 811. Dan għaliex:

“Filwaqt li din il-Qorti qalet li “... l-appellanti ma jistghux jippretendu li din il-Qorti tidhol fi kwistjonijiet ta' interpretazzjoni jew ta' x'kellhom f'rashom il-kontraenti meta ikkontrattaw jekk il-kliem ta' l-att huma ċari ...”, imbagħad għaddiet biex tgħid li d-dicitura uzata fl-att ta' diviżjoni mertu tal-kawza kien jehtigilha li tfissru lil hinn minn dak li jidher mill-istess att. Din il-kontradizzjoni tidher b'mod aċċentwat f'dik il-parti tas-sentenza li tgħid li “jidher però, li mid-dicitura adoperata, illi n-Nutar bl-uzu tal-kliem l-arja tal-flat u bir-riferenza għat-tlettax il-filata, anke jekk dan ma jirriżultax ċar mill-kliem uzat, kien qed jindika li din l-arja kienet ser tikkonsisti fi tlettax-il filata 'l fuq mill-bejt ta' dak li kellu jkun il-hames sular”. Bir-rispett kollu, din l-interpretazzjoni apparti li ma tirriżultax lanqas mill-provi mressqa u mid-disposizzjoni ta' l-istess Nutar li rrediga l-att, tikkonfliggi dijametrikament mad-deskrizzjoni tal-fond li tezisti fl-istess kuntratt, u msemmija aktar 'il fuq taht il-paragrafu preċedenti, dwar l-artikolu 811 (e). Dan qieghed jingħad ukoll għall-finijiet tal-Kodiċi Ċivili”;

Is-subinċiż (i) jippermetti smigh mill-gdid fil-każ fejn “fis-sentenza jkun hemm disposizzjonijiet kontra xulxin”. Kif sew sottomess mir-ritrattati fir-risposta tagħhom il-kontradizzjoni trid tirriżulta però fid-dispositiv tas-sentenza u mhux fil-konsiderazzjonijiet, anke jekk dawn ta' l-aħhar jistgħu jkunu rilevanti biex jifgħu dawl u jidentifikaw tali kontradizzjoni. Il-

kontradizzjoni trid tkun tax-xorta li tippregudika l-esekuzzjoni tas-sentenza in kwantu toffuska d-deċizzjoni tal-Qorti. Hu proprju għalhekk li kien gie ritenut illi dan is-subinċiż ma setghax ikollu applikazzjoni fejn is-sentenza kienet tikkontjeni disposittiv wiehed;

“Per dirsi che un medesimo giudicato rachiude disposizioni contrarie è mestieri che le disposizioni si distruggono reciprocamente nel modo che non possano tutte eseguirsi” (Vo. VII, p. 529);

“La contraddizione non si deve ritrovare fra le dichiarazioni emesse nella sentenza e il fatto risultante nel processo, ma fra le diverse dichiarazioni contenute nella sentenza stessa, essa cioè non si ha da ritrovare nei motivi della sentenza ma la contraddizione per fornire motivo di ritrattazione deve ritrovarsi nel dispositivo, poiche quando vi e siffatta contraddizione manca la base della sentenza stessa cioè la certezza del giudicato” (Vol. XXV, pt. I, p. 137, Vol. XXIX, pt. I, p. 795, Vol. XLIII, pt. I, p. 364 u Ferro vs Housing Secretary deciza mill-Qorti Kostituzzjonali fil-21 ta' Frar, 1977);

Issa fil-kaz taht ezami tali incertezza fil-gudikat tas-sentenza impunjata ma tirrizultax. Għal kuntrarju qari akkurat tagħha u tal-konsiderazzjonijiet ma jistax ma jwasslux bi kjarezza u logiċità għall-konkluzjoni li waslet għaliha din il-Qorti. Decide li mhux biss hi marbuta mal-konsiderandi imma li ċertament ma tikkontjeni fiha l-ebda kontradizzjoni. Taqbel u ma taqbilx magħha. Infatti l-kontradizzjoni li pprova jippeska fil-konsiderandi r-ritrattand mhux biss hi rċerkata u sempliċement apparenti imma ma tirrizultax mill-korp tas-sentenza. Ir-ritrattand infatti jikkonfondi dik li hi enuncjazzjoni tal-prinċipju ta' dritt li l-Qorti ma għandhiex tinterpreta dak li

fl-atti pubblici hu espress b'dicitura ċara, ma' l-applikazzjoni ta' dak il-prinċipju fil-kaz li l-Qorti kienet qed tikkunsidra. Kaz li fih ovvjament u ripetutament wasslet għall-konvinciment illi d-dicitura ma kinitx ċara u kienet tehtieg interpretazzjoni. Hekk per eżempju;

Omissis;

F'dan l-aggravju r-ritrattand qieghed fil-verità jittanta trattazzjoni mill-ġdid tal-mertu ta' l-appell. Jikkontjeni infatti sottomissjonijiet li kienu fil-qalba tat-trattazzjoni li diġà saret quddiem din il-Qorti u r-ritrattand qieghed jikkontesta l-interpretazzjoni awtorevoli li tat din il-Qorti tal-kuntratt li jiregola d-drittijiet bejn il-kontendenti f'sentenza li għaddiet in ġudikat;

“Ma jistax jiġi permess li taht il-pretest tar-ritrattazzjoni l-litigant sokkombenti jerga' jiftah il-kawża u b'hekk jiġi indirettament krejat Tribunal tat-Tielet Istanza” (Vol. XLII, pt. I, p. 226);

Dan hu proprju dak li qed jipprova jagħmel ir-ritrattand meta f'dan l-aggravju ma jagħmel xejn hlief kritika tal-motivazzjoni tas-sentenza appellata u ta' kif il-Qorti applikat fil-fehma tiegħu hażin ir-regoli ta' l-interpretazzjoni tal-kuntratti enunċjati fl-artikolu 1002 *et seq* tal-Kodiċi Ċivili. Eżercizzju ta' reviżjoni li l-liġi ma tippermettix;

Dan l-aggravju qed jiġi ukoll miċhud;

Ir-ritrattand javvanza ukoll raġuni oħra għal ritrattazzjoni taht is-subinċiż (k) ta' l-artikolu 811 fis-sens li hu:

“Sar jaf b’kuntratti li uhud mill-atturi appellanti kienu ghamlu (wara li kienet saret id-diviżjoni u qabel ma bdiet il-kawża) li bihom, anke kieku kellu jiġi akkolt il-prinċipju kontenut fis-sentenza ta’ din il-Qorti dwar ir-riserva ta’ xi sehem talvolta spettanti lilhom mill-arja sovrastanti s-sitt appartament, għandu jirriżulta li huma m’għandhom l-ebda jedd iżjed bhal dan. Dan il-kap qiegħed jiġi sottomess in konnessjoni ma’ l-aggravju ta’ l-esponenti, taht l-artikolu 811 (c) għa msemmi dwar il-karenza ta’ interess ta’ uhud mill-atturi appellanti u l-konsegwenti nuqqas ta’ integrità ta’ gudiżżju”;

Dan is-subinċiż jagħti lok għal smiġh għdid jekk wara s-sentenza “ikun instab dokument deċiżiv li l-parti li għgħibu ma kinitx taf bih, inkella, illi, bil-mezzi li tagħti l-liġi ma setgħetx iġgħibu qabel dik is-sentenza”:

“Min jitlob ritrattazzjoni għal motiv li jkun sab xi dokument deċiżiv wara s-sentenza jehtieg li jipprova mhux biss li ma jkunx jaf bil-eżistenza ta’ dan id-dokument imma ukoll illi uza l-hila tiegħu kollha jew għall-inqas id-diligenza ta’ *bonus pater familias* biex isir jaf bih u jgħibu ’l quddiem meta kien imissu” (Vol. XXIX, pt. I, p. 645) (Vol. XXXIII, pt. I, p. 703);

Mhux biżżejjed allura li jiġi ppruvat li r-ritrattand kien fl-impossibilità li jipproduċi d-dokument. Irid ukoll jissodisfa lill-Qorti li hu kien ipprova jakkwistah bil-mezzi kollha a disposizzjoni tiegħu;

Dan l-aggravju hu allaccjat ma’ l-ilment taht is-subinċiż (c) ta’ dan l-artikolu li diġà gie kkunsidrat. Il-konsiderazzjonijiet hemm magħmul japplikaw *mutatis mutandis* għall-ilment taht dan is-subinċiż u l-Qorti ma jidhrilix li għandha għalfejn tiddilunga oltre dwaru. Dana apparti l-konsiderazzjoni jekk ir-ritrattand kellux l-opportunità u l-mezzi

li taghtih il-ligi li jipproduci dawn id-dokumenti fit-trattazzjoni tal-kawza billi jagħmel id-debita ricerka. F'kull każ il-kontenut tad-dokumenti, kuntratti pubbliċi minnu bil-permess ta' din il-Qorti prodotti, ma jiggjovawx it-teżi tar-ritrattand;

Anke dan l-aggravju qed jiġi respint;

Finalment ir-ritrattand javanza ukoll motiv għal smiġħ mill-gdid taht is-subinċiz (1) ta' l-artikolu 811 billi jsostni li s-sentenza kienet l-effett ta' zball li jidher mill-atti:

“Dan qiegħed isir b'riferenza għall-parti disposittiva tas-sentenza li tirrigwarda lill-attriċi appellanti Maria Gauci. Jidher ċar mill-okkju oriġinali tal-kawza li l-attriċi Maria Gauci hija armla minn Joseph Gauci. Is-sentenza ta' din il-Qorti ta' l-4 ta' Awissu, 1992, tiċhad l-appell ta' Maria mart Joseph Gauci u ta' l-istess Joseph Gauci bħala amministratur tal-komunjoni”;

Dan l-aggravju hu ovvjament insostenibbli. Bizzejjed tigi riprodotta r-risposta tar-ritrattata għal dan l-ilment:

“Dwar il-kwistjoni imqajjma taht l-artikolu 811 (l) huwa ferm evidenti li ma jistax jingħad li s-sentenza kienet l-effett ta' zball. Il-fatt li jista' kien hemm zball fl-okkju tas-sentenza u ċjoè li l-Qorti bi zvista insiet li Joseph Gauci kien mejjet huwa irrelevanti għad-deċiżjoni *ut sic*. Inoltre irid jiġi ukoll sottomess li dina Maria armla minn Joseph Gauci kienet baqgħet sakkombenti fl-appell u għalhekk ma għandha l-ebda interess f'dina r-ritrattazzjoni. Għalhekk anke għal din ir-raġuni ma jista' jingħad li s-sentenza ritrattanda hija affetta b'xi zball kif qiegħed jippretendi l-istess Carmelo Busuttil”;

Mhux meħtieġa elaborazzjoni ulterjuri. Jingħad biss illi l-fatt li r-raġel ta' Maria Gauci, Joseph miet qabel għiet

ipprezentata l-kawża u allura martu saret armla, bl-ebda mod ma jfisser li Maria Gauci ma baqghetx martu. Mill-banda l-oħra l-fatt li s-sentenza impunjata inghatat ukoll fil-konfront tal-mejjet żewġha bhala amministratur tal-komunjoni ta' l-akkwisti li allura kienet giet għa xolta hu biss dettal zejjed, anke jekk żbaljat, li però bl-ebda mod ma jaffettwa l-eżitu tal-kawża, il-mertu tagħha jew l-esegwibilità tagħha;

“L'errore di fatto bisogna che sia un errore materiale, intuitivo, risultante del semplice confronto delle dichiarazioni della sentenza cogli atti e documenti”;

“L'errore di fatto deve inoltre trovarsi in rapporto di casualità con la decisione” (Vol. XXIX, pt. I, p. 609);

L-izball “jehtieg li jkun manifest u li jkun iddetermina d-decizjoni i.e. li s-sentenza vvizzjata b'dak l-izball ma tistax tigi sanata minn xi raġunamenti oħra indipendenti minn dik żbaljata” (Vol. XXXVIII, pt. I, p. 325);

L-izball allegat mir-ritrattand bl-ebda mod ma jista' jinkwadra ruhu f'dawn ir-rekwiziti;

Għal dawn il-motivi l-Qorti tiddecidi l-kawża billi tichad it-talba tar-ritrattand għal smigh mill-gdid tal-kawża għar-raġunijiet minnu dedotti bl-ispejjeż kontra tiegħu.
